



কালজয়ী সাহিত্যিক, পদ্মশ্ৰী ড° লক্ষ্মীনন্দন বৰাৰ পৰলোকপ্ৰাপ্তিত মুখ্যমন্ত্ৰীৰ গভীৰ শোক প্ৰকাশ

প্ৰয়াত সাহিত্যিকগৰাকীৰ শেষকৃত্য ৰাষ্ট্ৰীয় মৰ্যাদাৰে সম্পন্ন কৰাৰ যাৱতীয় ব্যৱস্থা গ্ৰহণ
কৰিবলৈ মন্ত্ৰী চন্দ্ৰমোহন পাটোৱাৰীক মুখ্যমন্ত্ৰীৰ নিৰ্দেশ

দিছপুৰ, ০৩ জুন : অপূৰ্ব কথনশৈলীৰে জনজীৱনক গভীৰভাৱে চুই যোৱা বিৰল প্ৰতিভাধৰ সাহিত্যিক,
পদ্মশ্ৰী ড° লক্ষ্মীনন্দন বৰাৰ পৰলোকপ্ৰাপ্তিত গভীৰ শোক প্ৰকাশ কৰিছে মুখ্যমন্ত্ৰী ড° হিমন্ত বিশ্ব শৰ্মাই।

আজি এক শোকবাতীত মুখ্যমন্ত্ৰী ড° শৰ্মাই ড° লক্ষ্মীনন্দন বৰাৰ বিয়োগত অসমে সাহিত্য জগতৰ
এক উজ্জ্বল জ্যোতিষ্ক হেৰুৱালে বুলি মন্তব্য কৰে। মুখ্যমন্ত্ৰীয়ে লগতে কয় যে প্ৰয়াত ড° লক্ষ্মীনন্দন বৰাই
ৰামধেনু যুগতে গল্পকাৰৰূপে আত্মপ্ৰকাশ কৰি ‘গঙা চিলনীৰ পাখি’, ‘যাকেৰি নাহিকে উপাম’, ‘পাতাল
ভৈৰৱী’, ‘কায়কল্প’, ‘সেহি গুণনিধি’, ‘মৎস্যকন্যা’, ‘উত্তৰ পুৰুষ’ ইত্যাদিৰ লেখীয়া বহুকেইখন কালজয়ী
উপন্যাসেৰে আমাৰ সাহিত্যৰ ভঁৰাল টনকিয়াল কৰি গৈছে। তদুপৰি বহু সুখপাঠ্য চুটিগল্প ৰচনা কৰি এগৰাকী
প্ৰসিদ্ধ গল্পকাৰ হিচাপেও আমাৰ ভাষা-সাহিত্যৰ ক্ষেত্ৰখন প্ৰয়াত বৰাদেৱে সমৃদ্ধ কৰি গৈছে। ইয়াৰ উপৰি
‘জোৰা লগা জাৰ্মানীত’, ‘সীমাৰ পৰিধি’ ভাঙি ইত্যাদিৰ দৰে সৰস ভ্ৰমণ কাহিনী আৰু ‘কাল বলুকাত
খোজ’ৰ দৰে আত্মজীৱনী লিখি তেখেতে অনন্য সৃষ্টিশীলতাৰ পৰিচয় দাঙি ধৰি গৈছে।

তদুপৰি তেখেতে আমাৰ বিদ্যায়তনিক জগতলৈও অনন্য বৰঙনি আগবঢ়াই গৈছে। কলকাতাৰ
পৰা প্ৰকাশ হোৱা ‘দ্য ইক’নমিক্ছ টাইমছ’ কাকতৰ সংবাদদাতা হিচাপে সেৱা আগবঢ়োৱা ড° বৰাই জীৱনৰ
অন্তিম সময়লৈকে ‘গৰীয়সী’ আলোচনীৰ সম্পাদক হিচাপে কাৰ্যনিৰ্বাহ কৰি অনন্য সেৱা আগবঢ়াই গৈছে।
এইগৰাকী বৰেণ্য সাহিত্যিকে অসম সাহিত্য সভাৰ বোকাখাত অধিৱেশনৰ সভাপতিৰ পদো অলংকৃত
কৰিছিল। সাহিত্য অকাডেমী বঁটা, অসম উপত্যকা সাহিত্য বঁটা, সৰস্বতী সন্মানৰ দৰে অনেক বঁটা-বাহনেৰে
বিভূষিত এইগৰাকী বৰেণ্য সাহিত্যিক তথা শিক্ষাবিদৰ বিয়োগ আমাৰ জাতীয় জীৱনৰ বাবে অপূৰণীয়
ক্ষতি বুলি মুখ্যমন্ত্ৰীয়ে কয়।

মুখ্যমন্ত্ৰীয়ে প্ৰয়াত ড° লক্ষ্মীনন্দন বৰাৰ বিদেহ আত্মাৰ চিৰশান্তিৰ বাবে ভগৱানৰ ওচৰত প্ৰাৰ্থনা
জনোৱাৰ লগতে তেওঁৰ শোকসন্তপ্ত পৰিয়ালবৰ্গলৈ গভীৰ সমবেদনা জ্ঞাপন কৰে।

আনহাতে, প্ৰয়াত ড° লক্ষ্মীনন্দন বৰাৰ অন্ত্যেষ্টিক্ৰিয়া ৰাষ্ট্ৰীয় মৰ্যাদাৰে সম্পন্ন কৰাৰ বাবে যাৱতীয়
পদক্ষেপ ল’বলৈ মুখ্যমন্ত্ৰী ড° শৰ্মাই ইতিমধ্যে নিৰ্দেশ দিছে। এই সম্পৰ্কে যাৱতীয় সকলো ব্যৱস্থা হাতত
লোৱাৰ বাবে মুখ্যমন্ত্ৰীয়ে ৰাজ্য চৰকাৰৰ মন্ত্ৰী চন্দ্ৰমোহন পাটোৱাৰীক নিৰ্দেশ দিছে।

বঃভাঃ / প্ৰঃকুঃবঃ

০৩/০৬/২০২১